

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 90)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 90)

āgamādīnāṃ paramatātparyanirūpaṇam

vṛkabhr̥gumunimohinyambarīṣādivṛtte-
ṣvayi tava hi mahattvaṃ sarvaśarvādijaitram |
sthitamiha paramātman niṣkalārvāgabhinnaṃ
kimapi yadavabhātaṃ taddhi rūpaṃ tavaiva || 1 ||

mūrtitrayeśvarasadāśivapañcakaṃ yat
prāhuḥ parātmavapureva sadāśivo'smin |
tatreśvarastu sa vikunṭhapadastvameva
tritvaṃ punarbhajasi satyapade tribhāge || 2 ||

tatrāpi sāttvikatanuṃ tava viṣṇumāhur-
dhātā tu sattvaviralo rajasaiva pūrṇaḥ |
sattvotkaṭatvamapi cāsti tamovikāra-
ceṣṭādikaṃ ca tava śaṅkaranāmni mūrtau || 3 ||

taṃ ca trimūrtyatigataṃ parapūruṣaṃ tvāṃ
śarvātmanāpi khalu sarvamayatvahetoḥ |
śaṃsantiyupāsanavidhau tadapi svatastu
tvadrūpamityatidṛḍhaṃ bahu naḥ pramāṇam || 4 ||

śrīśaṅkaro'pi bhagavān sakaleṣu tāva-
ttvāmeva mānayati yo na hi pakṣapātī |
tvanniṣṭhameva sa hi nāmasahasrakādi
vyākhyat bhavatstutiparaśca gatiṃ gato'nte || 5 ||

mūrtitrayātigamuvāca ca mantraśāstra-
 syādau kalāyasuṣamaṃ sakaleśvaraṃ tvām |
 dhyānaṃ ca niṣkalamasau praṇave khalūktvā
 tvāmeva tatra sakalaṃ nijagāda nānyam || 6 ||

samastasāre ca purāṇasaṅgrāhe
 viśaṃśayaṃ tvanmahimaiva varṇyate |
 trimūrtiyuksatyapadatribhāgataḥ
 paraṃ padaṃ te kathitaṃ na śūlinaḥ || 7 ||

yat brāhmakalpa iha bhāgavatadvitīya-
 skandhoditaṃ vapuranāvṛtamīśa dhātre |
 tasyaiva nāma hariśarvamukhaṃ jagāda
 śrīmādhavaḥ śivaparo'pi purāṇasāre || 8 ||

ye svaprakṛtyanugūṇā giriśaṃ bhajante
 teṣāṃ phalaṃ hi dṛḍhayaiva tadīyabhaktyā |
 vyāso hi tena kṛtavānadhikārihetoḥ
 skāndādikeṣu tava hānivaco'rthavādaiḥ || 9 ||

bhūtārthakīrtiranuvādaviruddhavādau
 tredhārthavādagatayaḥ khalu rocanārthāḥ |
 skāndādikeṣu bahavo'tra viruddhavādā-
 stvattāmasattvapariabhūtyupaśikṣaṇādyāḥ || 10 ||

yat kiñcidapyaviduṣā'pi vibho mayoktaṃ
 tanmantraśāstravacanādyabhidṛṣṭameva |
 vyāsoktisāramayabhāgavatopagīta
 kleśān vidhūya kuru bhaktibharaṃ parātman || 11 ||
